
Bharati

भारती

Document Information



Text title : Bharati

File name : bhAratI.itx

Category : misc, sanskritgeet

Location : doc_z_misc_general

Transliterated by : Mayuresh Marathe

Proofread by : Mayuresh Marathe

Latest update : August 3, 2026

Send corrections to : sanskrit at cheerful dot c om

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

August 3, 2026

sanskritdocuments.org

भारती



भारताभामयी संस्कृतेर्भास्वती
भारतीयोत्तमा सभ्यता शाश्वती ।
ज्ञानविज्ञानमूला च या वैदिकी
भारतेऽसौ सदा शोभतां भारती ॥ १ ॥

मानवाचारनीतीतिहासाश्रया
वेदवेदाङ्गशास्त्रात्मिका निर्झरी ।
ब्रह्मणो मार्गसन्दर्शिका पावनी
भारतेऽसौ सदा शोभतां भारती ॥ २ ॥

ब्रह्मशास्त्राधृतं तात्त्विकं वाङ्मयं
बोधयन्ती स्थिता पुण्यभूमावियम् ।
तत्त्वमारण्यकानाञ्च या पावनं
भारतेऽसौ सदा शोभतां भारती ॥ ३ ॥

ऋग्यजुस्सामवेदानथर्वादिमान्
ज्ञापयन्ती सुशिक्षां प्रदत्ते च या ।
मानुषी ज्ञानविज्ञानसारस्वती
भारतेऽसौ सदा शोभतां भारती ॥ ४ ॥

वेदशास्त्रं पुराणं बृहद्वाङ्मयं
काव्यशास्त्रं प्रसिद्धं जगद्दर्शनम् ।
चापि शून्यं पुराविष्करोज्ज्योतिषीं
भारतेऽसौ सदा शोभतां भारती ॥ ५ ॥

पञ्चतन्त्रोपदेशात्मिका भूतले
ज्ञानगङ्गासुधावाहिका मङ्गला ।
भारतं पोषयन्ती च विद्योतते
भारतेऽसौ सदा शोभतां भारती ॥ ६ ॥

विश्वबन्धुत्वभावस्य संरक्षिका
राष्ट्रवादात्मिका ज्ञानविस्तारिका ।
राष्ट्रियैक्यस्य या हेतुभूताऽमृता
भारतेऽसौ सदा शोभतां भारती ॥ ७ ॥

संस्कृतेः सभ्यतायाश्च सम्पोषिका
धर्मनिरपेक्षभावस्य सञ्चारिका ।
राष्ट्रभाषोन्नतेर्मूलभूता च या
भारतेऽसौ सदा शोभतां भारती ॥ ८ ॥

विश्वभाषाग्रगण्या च या भूषिता
देवभूमावियं सादरं वन्दिता ।
यां विनाऽतो न राष्ट्रस्य नो गौरवं
भारतेऽसौ सदा शोभतां भारती ॥ ९ ॥

शाश्वतीयं सुबोधा प्रदीप्ताऽजरा
मातृभाषा च विद्वधृदा ज्ञानदा ।
सेव्यतां भारतीयैरतः सन्ततं
भारतेऽसौ सदा शोभतां भारती ॥ १० ॥

रचयिता - हेमन्तकुमारजोशी “शिवः”

Encoded and proofread by Mayuresh Marathe

Bharati

pdf was typeset on August 3, 2026

Please send corrections to sanskrit@cheerful.com

